

റിപ്പോർട്ട് സമർപ്പണം

അനൗദ്യോഗിക ബില്ലുകളും പ്രമേയങ്ങളും സംബന്ധിച്ച സമിതിയുടെ
പത്തൊമ്പതാമത് റിപ്പോർട്ട്

ശ്രീ. പ്രമോദ് നാരായൺ: സർ, അനൗദ്യോഗിക ബില്ലുകളും
പ്രമേയങ്ങളും സംബന്ധിച്ച സമിതിയുടെ ചെയർപേഴ്സണായ ഞാൻ
സമിതിയുടെ പത്തൊമ്പതാമത് റിപ്പോർട്ട് സമർപ്പിക്കുന്നു.

മി. സ്പീക്കർ: റിപ്പോർട്ട് സമർപ്പിച്ചിരിക്കുന്നു.

പി. 22-01-2026

ആർ.ആർ.-എസ്.ഒ.-1

9.30-9.40

**ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന
ഉപക്ഷേപത്തിന്മേലുള്ള ചർച്ച**

ശ്രീ. ടി. പി. രാമകൃഷ്ണൻ: സർ, "2026 ജനുവരി മാസം 20-ാം തീയതി

ബഹുമാനപ്പെട്ട ഗവർണ്ണർ കേരള നിയമസഭാംഗങ്ങളോട് ചെയ്ത പ്രസംഗത്തിന് നിയമസഭാംഗങ്ങൾ ബഹുമാനപ്പെട്ട ഗവർണ്ണർക്ക് നന്ദി രേഖപ്പെടുത്തുന്നു" എന്ന ഉപക്ഷേപം ഞാൻ അവതരിപ്പിക്കുന്നു.
(ബഹളം)....

ശ്രീമതി കെ. കെ. ശൈലജ ടീച്ചർ: സർ, ഞാൻ ഉപക്ഷേപത്തെ പിന്താങ്ങുന്നു.

(നന്ദി രേഖപ്പെടുത്തുന്ന ഉപക്ഷേപത്തിന് ഭേദഗതി നോട്ടീസ് നൽകിയിട്ടുള്ള അംഗങ്ങൾ സീറ്റിലില്ലാത്തതിനാൽ ഭേദഗതികൾ അവതരിപ്പിക്കപ്പെട്ടില്ല.)

(ചർച്ച)

പി. 22-01-2026

ആർ.ആർ.-എസ്.ഒ.-1

9.30-9.40

ചർച്ച

ശ്രീ. ടി. പി. രാമകൃഷ്ണൻ: സർ, ഗവർണ്ണർ എന്ന പദവി ഭരണഘടനാനുസൃതമാണ്. നയപ്രഖ്യാപനത്തിന്റെ ഭാഗമായി അദ്ദേഹം നടത്തേണ്ടുന്ന പ്രസംഗം മന്ത്രിസഭാ യോഗ തീരുമാനത്തിന്റെ അടിസ്ഥാനത്തിലുള്ളതാണ്. ഈ ഭരണഘടനാപരമായ തത്വങ്ങൾ ലംഘിച്ചുകൊണ്ടാണ് ബഹുമാനപ്പെട്ട ഗവർണ്ണർ ഇവിടെ പ്രസംഗം അവതരിപ്പിച്ചത്. ഈ സന്ദർഭത്തിൽ ഭരണഘടനാ മൂല്യങ്ങളും ജനാധിപത്യവും സംരക്ഷിക്കുന്നതിനുവേണ്ടി കേരളത്തിലെ ഗവൺമെന്റ് സ്വീകരിച്ച നടപടി മാതൃകാപരമാണ്. ഈ നിലപാട് ഉയർത്തിപ്പിടിച്ച ബഹുമാനപ്പെട്ട മുഖ്യമന്ത്രിയെ ഞാൻ പ്രത്യേകമായി അഭിനന്ദിക്കുന്നു. (ബഹളം)....

ഒന്നിരപ്പുറകെ ഒന്നായി ഉയർന്നുവന്ന വൻ പ്രതിസന്ധികളെ അസാധാരണമായ ചങ്കൂറ്റത്തോടെ മറികടന്ന് അതിജീവനത്തിന്റെയും

പുനഃസൃഷ്ടിയുടെയും ചരിത്രം രചിച്ചാണ് എൽ.ഡി.എഫ്. സർക്കാർ തുടർച്ചയായ പത്തുവർഷം പൂർത്തിയാക്കുന്നത്. സഖാവ് പിണറായി വിജയൻ നയിക്കുന്ന സംസ്ഥാന സർക്കാർ വിജ്ഞാനാധിഷ്ഠിത വികസന നവകേരളം സൃഷ്ടിക്കാനുള്ള ജൈത്രയാത്ര തുടരുകതന്നെ ചെയ്യും എന്നതിന്റെ പ്രഖ്യാപനമാണ് ബഹുമാനപ്പെട്ട ഗവർണ്ണറുടെ നയപ്രഖ്യാപനം. കേരളത്തിന്റെ ചരിത്രത്തിൽ ആദ്യമായാണ് ഒരു സർക്കാരിന് ജനങ്ങൾ തുടർഭരണം സമ്മാനിച്ചത്. 2016-ൽ അധികാരമേറ്റ ഒന്നാം പിണറായി സർക്കാർ മുൻഭരണത്തിൽ തകർന്നടിഞ്ഞുപോയ കേരളത്തെ ക്ഷേമത്തിന്റെയും വികസനത്തിന്റെയും പാതയിലേക്ക് നയിച്ചത് തിരിച്ചറിഞ്ഞ ജനങ്ങൾ അത് തുടരാൻ നൽകിയ അംഗീകാരമായിരുന്നു ഉജ്ജ്വലമായ ആ വൻവിജയത്തുടർച്ച. പത്തുവർഷംകൊണ്ട് കേരളം ആർജിച്ച എണ്ണമറ്റ നേട്ടങ്ങൾ ലോകശ്രദ്ധ നേടി. കേരളത്തിന്റെ വിവിധ ക്ഷേമ വികസന പദ്ധതികൾ രാജ്യത്തിനാകെ മാതൃകയായി അംഗീകരിക്കപ്പെട്ടു. നവകേരളം പടുത്തുയർത്താനുള്ള മുന്നേറ്റം തുടരാൻ ഇത്തവണയും എൽ.ഡി.എഫ്.-ന് ജനകീയാംഗീകാരം ലഭിക്കുമെന്നതിൽ സംശയമില്ല.

അഴിമതിയും ജീർണതകളും വികസനമുരടിപ്പം കൊടികുത്തിവാണു നാളുകളിൽനിന്ന് സംസ്ഥാനത്തെ മോചിപ്പിച്ച് ക്ഷേമവികസന പാതയിലേക്ക് നയിച്ചത് 2016-ൽ അധികാരമേറ്റ സഖാവ് പിണറായി വിജയൻ സർക്കാരാണ്. അധികാരത്തിന്റെ ഇടനാഴികളിൽ തമ്പടിച്ച് വിഹരിച്ചിരുന്ന ഇടനിലക്കാരുടെയും മാഫിയാ സംഘങ്ങളുടെയും പിടിയിൽനിന്ന് ഭരണ സിരാകേന്ദ്രത്തെ മോചിപ്പിക്കുകയാണ് ഈ സർക്കാർ അധികാരമേറ്റ ഉടൻ ചെയ്തത്. ജനങ്ങളെ ചേർത്തുനിർത്തി ജനങ്ങളുടെ ഹൃദയസ്സന്ദനമറിഞ്ഞ് ജനക്ഷേമവും വികസനവും നാടിന്റെ പുരോഗതിയും ഉറപ്പുവരുത്തി ഈ ഗവൺമെന്റ് തുടർച്ചയായ പത്തുവർഷം പൂർത്തിയാക്കുകയാണ്. ഭരണത്തുടർച്ചയുടെ കാഹളം തന്നെയാണ് കേരളത്തിൽ മുഴങ്ങുന്നത്. ...(ബഹളം)....

2016-ൽ എൽ.ഡി.എഫ്. അധികാരമേൽക്കുമ്പോൾ നമ്മുടെ സംസ്ഥാനം പാടേ തകർന്നുകിടക്കുകയായിരുന്നു. പാവങ്ങളുടെ ആശ്രയമായ 600 രൂപ ക്ഷേമ പെൻഷൻപോലും കൊടുക്കാത്ത കൊടും ക്രൂരത ആർക്കു മറക്കാനാവും; സർക്കാർ സ്കൂളുകൾ അനാദായകരം എന്നു പറഞ്ഞ്

വിൽപ്പനയ്ക്കുവെച്ച കാലം, പരീക്ഷ കഴിഞ്ഞിട്ടും പാഠപുസ്തകം കാണാത്ത കാലം, നിയമന നിരോധനം അടിച്ചേൽപ്പിച്ച കാലം. വിലക്കയറ്റവും തകർന്ന പൊതുവിതരണ സംവിധാനവും നഷ്ടത്തിലേക്ക് കൂപ്പുകുത്തി തകർന്ന പൊതുമേഖലാ വ്യവസായങ്ങൾ, പവർ കട്ടും ലോഡ് ഷെഡ്ഡിങ്ങും മണിക്കൂറുകൾ ഇരുൾ പടർത്തിയ കാലം. ആ നശിച്ച നാളുകൾ ഇനി ഒരിക്കലും തിരിച്ച് വരരുതെന്ന് ചിന്തിച്ചുറപ്പിച്ച ഒരു ജനത ഇവിടെയുണ്ട്. (ബഹളം).....

(ശ്രീ. ടി. പി. രാമകൃഷ്ണൻ തുടരും)

P 22-01-2026
NR/SO (1)
9.40-9.50

(ശ്രീ. ടി. പി. രാമകൃഷ്ണൻ - തുടർച്ച...)

തങ്ങളുടെ അനുഭവങ്ങളിലൂടെ അവർ അവരുടെ ശത്രുക്കളെ തിരിച്ചറിഞ്ഞിട്ടുണ്ട്. പ്രതിസന്ധികളിൽ പങ്കാളിത്തം അതെല്ലാം അതിജീവിക്കാൻ ജനങ്ങളെ ചേർത്തുനിർത്തി മുന്നോട്ടുപോയി.

ചരിത്രത്തിൽ ഇതുവരെയില്ലാത്ത അഭൂതപൂർവ്വമായ വികസന ക്ഷേമപദ്ധതികൾക്കാണ് കേരളം സാക്ഷ്യം വഹിക്കുന്നത്. എൽ.ഡി.എഫ്. സർക്കാരിന്റെ നിശ്ചയദാർഢ്യത്തിന്റെയും ജനപക്ഷ നിലപാടിന്റെയും ഫലമാണിത്. കോൺഗ്രസ്സും ബി.ജെ.പി.-യും എത്രതന്നെ ശ്രമിച്ചാലും അത് മറച്ചുവയ്ക്കാനാകില്ല. ഏതെങ്കിലും ഒരു വികസന ക്ഷേമപദ്ധതിയെ നിങ്ങൾ അനുകൂലിച്ചിട്ടുണ്ടോ? ഫെഡറൽ തത്വങ്ങൾ ലംഘിച്ച് കേന്ദ്രഗവൺമെന്റ് കേരളത്തെ സാമ്പത്തികമായി ശ്വാസം മുട്ടിക്കുമ്പോൾ കോൺഗ്രസ്സും യു.ഡി.എഫ്.-ഉം അതിനെ കൈയടിക്കുകയാണ് ചെയ്യുന്നത്. കേരളത്തിന്റെ അവകാശങ്ങൾ തടയാനല്ലാതെ നമ്മുടെ ആവശ്യങ്ങൾ പാർലമെന്റിൽ

ഉയർത്താൻ യു.ഡി.എഫ്. ശ്രമിച്ചിട്ടുണ്ടോ? പാർലമെന്റിനുമുന്നിൽ നിരുന്നനിന്ന് പോറ്റിപ്പാട്ട് പാടിയ നിങ്ങളുടെ എം.പി.-മാർ കേന്ദ്ര പദ്ധതികളിൽ കേരളത്തിന് നിഷേധിച്ച ആയിരക്കണക്കിന് കോടി രൂപ നൽകണമെന്ന് ഒരിക്കലേങ്കിലും ആവശ്യപ്പെട്ടിട്ടുണ്ടോ? (ബഹളം).....

മി. സ്പീക്കർ: ശ്രീ. ടി. പി. രാമകൃഷ്ണൻ, പ്ലീസ്...

ശ്രീ. ടി. പി. രാമകൃഷ്ണൻ: സർ, നമ്മുടെ അടിസ്ഥാന സൗകര്യ വികസന രംഗത്തുൾപ്പെടെ പത്തുവർഷംകൊണ്ട് വൻകുതിപ്പാണുണ്ടായത്. ദേശീയപാത, മലയോര ഹൈവേ, തീരദേശ ഹൈവേ, വയനാട് തുരങ്കപാത, വിഴിഞ്ഞം തുറമുഖം, ലൈഫ് മിഷൻ ഭവന പദ്ധതി, പൊതുവിദ്യാഭ്യാസ സംരക്ഷണ യജ്ഞം, ആർദ്രം മിഷനിലൂടെ മികച്ച ആരോഗ്യ സംവിധാനം, കൊച്ചി മെട്രോ, വാട്ടർ മെട്രോ, കിഫ്ബി പദ്ധതികൾ, ഗെയ്ൽ പൈപ്പ് ലൈൻ, കൊച്ചി-ഇടമൺ പവർ ഹൈവേ, കെ-ഫോൺ തുടങ്ങി നാടിന്റെ മുഖപ്പായ മാറ്റിയ വികസന ക്ഷേമ മുന്നേറ്റം. 2016-ൽ എൽ.ഡി.എഫ്. അധികാരത്തിൽ വരുമ്പോൾ എല്ലാം മുരടിച്ച് നിൽക്കുകയായിരുന്നു. നിങ്ങളുടെ ഭരണകാലത്ത് ദേശീയപാതാ അതോറിറ്റി അവരുടെ ഓഫീസ്

പൂട്ടി സ്ഥലം വിട്ടതാണ്. സ്ഥലമെടുപ്പിന്റെ പകുതി വിഹിതം സംസ്ഥാന സർക്കാർ വഹിക്കുമെന്ന വ്യവസ്ഥ പ്രകാരം എൽ.ഡി.എഫ്. ഭരണത്തിൽ ദേശീയപാത നിർമ്മാണത്തിന് തുടക്കം കുറിച്ചു. അത് മുടക്കാൻ സമരം സംഘടിപ്പിച്ചവരാണ് കോൺഗ്രസ്സും യു.ഡി.എഫ്.-ഉം ബി.ജെ.പി.-യും. (ബഹളം).....

കീഴാറ്റിൽ നന്ദിഗ്രാമിലെ മണ്ണും കൊണ്ടുവന്ന് നിങ്ങൾ നടത്തിയ സമരാഭാസം കേരളത്തിന് മറക്കാനാകുമോ? ഞങ്ങളുടെ സർക്കാർ നിങ്ങളുടെ കുത്തിത്തിരിപ്പുകൾ മറികടന്ന് ഇതിനകം 444 കിലോമീറ്റർ പാത പൂർത്തീകരിച്ചു. എന്ത് എതിർപ്പുകൾ നിങ്ങൾ ഉയർത്തിയാലും എൽ.ഡി.എഫ്. അത് പൂർത്തീകരിക്കുക തന്നെ ചെയ്യും.

മി. സ്പീക്കർ: യെസ്. പ്ലീസ്... പ്ലീസ്...

ശ്രീ. ടി. പി. രാമകൃഷ്ണൻ: സർ, ഏതെങ്കിലും ഒരു പദ്ധതിക്ക് അനുകൂലമായി പ്രതിപക്ഷം നിന്നിട്ടുണ്ടോ? വിനാശകാരികളായ നിങ്ങൾ എല്ലാത്തിനും തടസ്സം സൃഷ്ടിക്കാൻ ശ്രമിച്ചു. കേരളം അതൊക്കെ മറികടന്നു. തങ്ങൾക്ക് അധികാരം കിട്ടിയാൽ ലൈഫ് അടക്കം എൽ.ഡി.എഫ്.

സർക്കാർ രൂപം നൽകിയ നാല് മിഷനുകളും പിരിച്ചുവിടുമെന്നാണ് 2021-ൽ യു.ഡി.എഫ്. പ്രഖ്യാപിച്ചത്. പാവപ്പെട്ട മനുഷ്യരുടെ വീടെന്ന സ്വപ്നം തല്പിക്കെടുത്താൻ നോക്കിയ മനുഷ്യത്വമില്ലായ്മയ്ക്ക് ചുട്ട മറുപടി നൽകി കേരളം നിങ്ങളെ ആട്ടിയോടിച്ചു. യു.ഡി.എഫ്. പിരിച്ചുവിടുമെന്ന് പ്രഖ്യാപിച്ച ലൈഫ് മിഷനിലൂടെ പിണറായി വിജയൻ സർക്കാർ അഞ്ചുലക്ഷം കുടുംബങ്ങളെ സ്വന്തം വീടിന് ഉടമകളാക്കി മാറ്റി. ഇരുശ്മുടിയ അവരുടെ ജീവിതത്തിൽ പ്രകാശം പരത്തി. ലൈഫ് പദ്ധതി പ്രകാരം ആറുലക്ഷത്തി അഞ്ഞൂറി നാൽപ്പത്തിയേഴ് വീടുകൾ നിർമ്മിക്കുന്നതിന് കരാർ ഒപ്പിട്ടുകഴിഞ്ഞു. ഒന്നേക്കാൽ ലക്ഷം വീടുകളുടെ നിർമ്മാണം പുരോഗമിക്കുകയാണ്. ലൈഫ് മിഷൻ പദ്ധതി രാജ്യത്തിന് മാതൃകയാണെന്ന് നീതി ആയോഗ് ഈയിടെ പ്രഖ്യാപിച്ചത് നമ്മുടെ അഭിമാനം വർദ്ധിപ്പിക്കുന്നു.

ഇത് കോൺഗ്രസ് വെച്ചുകൊണ്ടിരിക്കുന്ന സാങ്കല്പിക വീടുകളല്ലെന്നുകൂടി ഈ അവസരത്തിൽ ഓർമ്മിപ്പിക്കട്ടെ. 2018-ലെ പ്രളയത്തിനുശേഷം ആയിരം വീടുകളാണ് കെ.പി.സി.സി. പ്രഖ്യാപിച്ചത്. പുനർജനി പദ്ധതിയിൽ പ്രതിപക്ഷ നേതാവിന്റെ വക 217 വീട്. മുണ്ടക്കൈ ചുരൽമല

ദുരിതബാധിതർക്കായി കോൺഗ്രസ് നൂറ് വീട് വാഗ്ദാനം ചെയ്തു. ശ്രീ. രാജുൽ ഗാന്ധി വക നൂറ് വീട് വേറെ. യൂത്ത് കോൺഗ്രസ് വക മൂപ്പത് വീട്. ഇപ്പോൾ നമുക്കൊപ്പമുണ്ടാകേണ്ടിയിരുന്നെങ്കിലും ജയിലിൽ ഏകാംഗ സെല്ലിൽ കഴിയുന്ന ഒരു എം.എൽ.എ.-യുടെ നേതൃത്വത്തിൽ ഇതിന് ഭീമമായ പണപ്പിരിവും നടത്തി. എവിടെ ഈ വീടുകൾ; അതിനുവേണ്ടി സ്വരൂപിച്ച കോടികൾ എവിടെ? ഇനിയെങ്കിലും അത് തുറന്നുപറയണം.

ലൈഫ് മിഷൻ പിരിച്ചുവിടുമെന്ന പ്രഖ്യാപനത്തിൽ യു.ഡി.എഫ്. ഉറച്ചുനിൽക്കുന്നുണ്ടോ? ഇല്ലെങ്കിൽ കേരളത്തോട് മാപ്പ് പറയാനുള്ള ആർജ്ജവം നിങ്ങൾ കാണിക്കുമോ? പ്രതിപക്ഷം മറുപടി പറഞ്ഞേ മതിയാകൂ. ...(ബഹളം).....

നിങ്ങൾ പിരിച്ചുവിടുമെന്ന് യു.ഡി.എഫ്. ഭീഷണി മുഴക്കിയ പൊതുവിദ്യാഭ്യാസ സംരക്ഷണയജ്ഞത്തിലൂടെ പത്തുലക്ഷത്തോളം വിദ്യാർത്ഥികളാണ് പൊതുവിദ്യാലയങ്ങളിൽ കൂടുതലായി എത്തിയത്. 5,000 കോടിയിലധികം രൂപയുടെ അടിസ്ഥാന സൗകര്യ വികസനം വിദ്യാലയങ്ങളിൽ നടപ്പാക്കി. അമ്പതിനായിരം ഹൈടെക് ക്ലാസ് റൂമുകൾ,

റോബോട്ടിക് ലാബ് തുടങ്ങി അത്യാധുനിക സൗകര്യങ്ങളോടെ നമ്മുടെ കുട്ടികൾ പഠിക്കുന്നു. 2016-ൽ നിങ്ങളെ ജനങ്ങൾ പുറത്താക്കുമ്പോൾ ആയിരത്തോളം പൊതുവിദ്യാലയങ്ങൾ അടച്ചുപൂട്ടൽ ഭീഷണിയിലായിരുന്നു.

കിഫ്ബി വഴിയുള്ള വികസന പദ്ധതികൾ തകിടം മറിക്കാൻ യു.ഡി.എഫ്.-ഉം ബി.ജെ.പി.-യും കിണഞ്ഞുശ്രമിച്ചു. നിങ്ങൾ ഒത്തുചേർന്ന് ഇ.ഡി.-യെയും സി.ബി.ഐ.-യെയുമൊക്കെ ഇറക്കി വേട്ടയാടി. 1190 പദ്ധതികളിലായി 90,562 കോടി രൂപയുടെ വൻവികസന പ്രവർത്തനങ്ങളാണ് കിഫ്ബി വഴി ഈ സർക്കാർ നടത്തുന്നത്. (ബഹളം).... യു.ഡി.എഫ്. എം.എൽ.എ.-മാരുടേത് അടക്കം 140 നിയമസഭാമണ്ഡലങ്ങളിലും കിഫ്ബി പദ്ധതികൾ നടപ്പാക്കി. ഒരുഭാഗത്ത് കിഫ്ബിയെ തകർക്കാൻ പാടുപെടുക, മറുവശത്ത് മണ്ഡലത്തിലെ കിഫ്ബി പദ്ധതികൾ തങ്ങളുടെ നേട്ടമാണെന്ന് മേനിനടിക്കുക- യു.ഡി.എഫ്.-ന്റെ കാപട്യത്തിനും ജനവഞ്ചനയ്ക്കും ഇനിയെന്ന് തെളിവുവേണം. കിഫ്ബിക്കെതിരായ നെറികെട്ട ആരോപണങ്ങളിൽ ഉറച്ചുനിൽക്കുന്നുണ്ടോയെന്ന് വ്യക്തമാക്കാൻ പ്രതിപക്ഷത്തെ ഞങ്ങൾ

വെല്ലുവിളിക്കുകയാണ്. ...(ബഹളം)...

വയനാട് തുരങ്കപാത രാജ്യത്തെ ഏറ്റവും നീളമേറിയ രണ്ടാമത്തെ തുരങ്ക പാതയാണ്. അതും എതിർക്കുമെന്നാണ് പ്രതിപക്ഷനേതാവ് പരസ്യമായി പ്രഖ്യാപിച്ചത്. അതിൽ നിങ്ങൾ ഉറച്ചുനിൽക്കുന്നുണ്ടോ? അതോ തെറ്റുപറ്റിയെന്ന് ഏറ്റുപറയുമോ?

രാജ്യത്ത് ആദ്യമായി ഒരു സംസ്ഥാനം ആരംഭിച്ചതാണ് കെ-ഫോൺ പദ്ധതി. അത് മുടക്കാനും പ്രതിപക്ഷം രംഗത്തിറങ്ങി, കോടതിയിൽ പോയി. ഹൈക്കോടതിയിൽനിന്ന് തിരിച്ചടി കിട്ടി. പ്രതിപക്ഷനേതാവിന് പബ്ലിക് ഇന്ററസ്റ്റോ പബ്ലിസിറ്റി ഇന്ററസ്റ്റോയെന്ന് ഹൈക്കോടതി ചോദിച്ചു. ഹൈക്കോടതി എന്നെ വിമർശിച്ചിട്ടില്ല, പരിഹസിച്ചിട്ടേയുള്ളൂയെന്ന് പറയേണ്ട ഗതികേട് പ്രതിപക്ഷനേതാവിനുണ്ടായി.

സമസ്ത മേഖലകളെയും സ്വർശിക്കുന്ന വികസന ക്ഷേമ പദ്ധതികളാണ് പത്തുവർഷമായി പിണറായി വിജയൻ സർക്കാർ നടപ്പാക്കുന്നത്. അത് സാമൂഹ്യനീതിയിൽ അധിഷ്ഠിതമായ വികസന പ്രക്രിയയാണ്. രാജ്യത്തെ ആദ്യ അതിദാരിദ്ര്യമുക്ത സംസ്ഥാനമാണ് ഇന്ന് കേരളം. കഴിഞ്ഞ

കേരളപ്പിറവി ദിനത്തിൽ ബഹുമാനപ്പെട്ട മുഖ്യമന്ത്രി ആ മഹത്തായ പ്രഖ്യാപനം നിർവഹിച്ചു. ലോക പ്രശംസ നേടിയ സുസ്ഥിര വികസന പ്രക്രിയയുടെ ഉടമകളാണ് നാം.

കേന്ദ്ര സർക്കാരിന്റെ സാമ്പത്തിക ഉപരോധം മറികടന്ന് സ്വന്തമായ വിഭവ സമാഹരണത്തിലൂടെ ക്ഷേമ വികസന പ്രവർത്തനങ്ങൾ ബഹുമാനപ്പെട്ട പിണറായി വിജയൻ സർക്കാർ തുടരുകയാണ്. അതിൽനിന്ന് പുറകോട്ടുപോകുന്ന പ്രശ്നമില്ല. 62 ലക്ഷം പേർക്ക് ഇന്ന് മാസം രണ്ടായിരം രൂപ വീതം സാമൂഹ്യ സുരക്ഷാ പെൻഷൻ വീട്ടിലെത്തുന്നുണ്ട്. 2016-ൽ എൽ.ഡി.എഫ്. അധികാരമേൽക്കുമ്പോൾ 600 രൂപയായിരുന്നു പെൻഷൻ. യു.ഡി.എഫ്. സർക്കാർ 18 മാസത്തെ പെൻഷൻ കുടിശ്ശിക വരുത്തുകയും ചെയ്തിരുന്നു. എൽ.ഡി.എഫ്. ആ കുടിശ്ശിക സഹിതം പെൻഷൻ നൽകി. ഇന്നത് രണ്ടായിരം രൂപയായി.

2011-16 കാലത്ത് യു.ഡി.എഫ്. സർക്കാർ 8833 കോടി രൂപ മാത്രമാണ് പെൻഷനായി നൽകിയത്. 2016 മുതൽ ഇതുവരെയായി ബഹുമാനപ്പെട്ട പിണറായി വിജയൻ സർക്കാർ 85,000 കോടി രൂപ

സാമൂഹ്യ സുരക്ഷാ പെൻഷനായി പാവങ്ങളുടെ കരങ്ങളിലെത്തിച്ചു. പെൻഷനെ കൈക്കൂലിയെന്ന് ആക്ഷേപിക്കുകയാണ് കോൺഗ്രസ് നേതാക്കൾ ചെയ്യുന്നത്.

34 ലക്ഷം സ്ത്രീകൾക്ക് മാസം ആയിരം രൂപ വീതം നൽകുന്ന സുരക്ഷാ പദ്ധതി നടപ്പാക്കുകയാണ്. ഈ ക്ഷേമ വികസന പ്രവർത്തനങ്ങൾ തുടരാനുള്ള ജനകീയ അംഗീകാരം 2026-ൽ എൽ.ഡി.എഫ്.-ന് ലഭിക്കുമെന്ന് ഞങ്ങൾക്കുറപ്പുണ്ട്. രണ്ടുമുന്നണിയുടെയും സമീപനവും നയങ്ങളും അനുഭവിച്ചറിഞ്ഞ ജനത എൽ.ഡി.എഫ്.-നൊപ്പം നിൽക്കുമെന്ന് ഞങ്ങൾക്ക് ആത്മവിശ്വാസമുണ്ട്.

പുതിയ കേരളം പടുത്തുയർത്താൻ 10 വർഷമായി പിണറായി വിജയൻ സർക്കാർ നടത്തുന്ന വികസന ക്ഷേമ ജൈത്രയാത്രയുടെ കൊടിയടയാളമാണ് ഈ നയപ്രഖ്യാപനം.

തദ്ദേശസ്വയംഭരണ തിരഞ്ഞെടുപ്പിൽ വർഗ്ഗീയ ശക്തികളുമായി ഒത്തുചേർന്ന് യു.ഡി.എഫ്. നേടിയ വിജയം ക്ഷണികമാണെന്ന് കാലം തെളിയിക്കും. തരാതരം വർഗ്ഗീയ ഛിദ്രശക്തികളെ നിങ്ങൾ

Presentation of Reports

Uncorrected/Not for publication
22-01-2026

16

വാരിപ്പണരുകയാണ്. മതനിരപേക്ഷ കേരളം നിങ്ങൾക്ക് മാപ്പുതരില്ല.
ശബരിമലയിലെ സ്വർണ്ണകൊള്ളക്കെതിരെ പിണറായി വിജയൻ സർക്കാർ
എടുത്ത ശക്തവും കർക്കശവുമായ നടപടികൾ യു.ഡി.എഫ്.-നെയും
ബി.ജെ.പി.-യെയും പരിഭ്രാന്തരാക്കിയിട്ടുണ്ട്.

(തുടരും)

Presentation of Reports

Uncorrected/Not for publication
22-01-2026

17

P 22-01-2026
HS/SO -(1)
09.50-10.00

(ശ്രീ. ടി. പി. രാമകൃഷ്ണൻ - തുടർച്ച)

സ്വർണ്ണം കട്ടവനെ ശബരിമലയിൽ കയറ്റിയത് യു.ഡി.എഫ്. ഭരണകാലത്താണ്. സ്വർണ്ണം കട്ടവനെയും വാങ്ങിയവനെയും ഒരുമിച്ച് കോൺഗ്രസിന്റെ ഏകാംഗ ഹൈക്കമാന്റായ ശ്രീമതി സോണിയ ഗാന്ധിയുടെ വസതിയിൽ എത്തിച്ചത് എം.പി.-മാരായ ശ്രീ. അടൂർ പ്രകാശും ശ്രീ. ആന്റോ ആന്റണിയും ചേർന്നാണെന്ന് വ്യക്തമായിട്ടും കോൺഗ്രസ് പോറ്റിപ്പാട്ടും പാടി എൽ.ഡി.എഫ്. സർക്കാരിനെ അധിക്ഷേപിച്ച് നടക്കുകയാണ്. വിശ്വാസവും മതവും ദുരുപയോഗം ചെയ്ത് കേരളത്തിലെ ജനങ്ങളുടെ കണ്ണിൽ പൊടിയിടാമെന്ന യു.ഡി.എഫ്.-ബി.ജെ.പി. വ്യാമോഹം വിലപോവില്ല.

മതന്യൂനപക്ഷങ്ങളിൽ

തെറ്റിദ്ധാരണയുണ്ടാക്കാനും

സംഘപരിവാറുമായുള്ള അവിശുദ്ധ കൂട്ടുകെട്ട് മറച്ചുപിടിക്കാനും എൽ.ഡി.എഫ്.-ന് ബി.ജെ.പി. ബന്ധമെന്ന നട്ടാൽ കുരുക്കാത്ത നാണ്

യു.ഡി.എഫ്. പ്രചരിപ്പിക്കുകയാണ്. പോക്കറ്റടിക്കാരൻ വഴിയേ പോകുന്നവനെ കള്ളനെന്ന് വിളിച്ച് രക്ഷപ്പെടാൻ ശ്രമിക്കുന്നതുപോലെ പ്രതിപക്ഷം കള്ളം വിളിച്ച് കൂവുന്നു.

ബി.ജെ.പി.-യുമായി ഒളിഞ്ഞും തെളിഞ്ഞും കൂട്ടുകെട്ടുണ്ടാക്കിയത് ആരാണ്; വടകരയിലും ബേപ്പൂരിലും രൂപപ്പെട്ട കോ-ലീ-ബി സഖ്യത്തെ തുത്തറിഞ്ഞ കേരളത്തിന്റെ മതനിരപേക്ഷ മനസ്സിൽനിന്ന് നിങ്ങളുടെ വഞ്ചനയുടെ ചിത്രം മായ്ച്ചുകളയാനാകുമോ?

മി. സ്പീക്കർ: പ്ലീസ്...പ്ലീസ്... (ബഹളം)....

ശ്രീ. ടി. പി. രാമകൃഷ്ണൻ: സർ, തദ്ദേശസ്വയംഭരണ തിരഞ്ഞെടുപ്പിൽ എത്ര പദവികളാണ് യു.ഡി.എഫ്. ബി.ജെ.പി.-ക്ക് താലത്തിൽവെച്ച് നൽകിയത്? അധികാരക്കൊതി മൂത്ത് ഹിന്ദു-മുസ്ലിം തീവ്ര വർഗീയ സംഘടനകളുമായി കൂട്ടുകൂടാൻ നിങ്ങൾക്ക് ഒരു മടിയുമുണ്ടായില്ല. (ബഹളം).... മറ്റത്തൂരും തിരുവനന്തപുരവും തുടങ്ങി എത്രയോ ഉദാഹരണങ്ങൾ കേരളത്തിന് മുന്നിലുണ്ട്. തിരുവനന്തപുരം കോർപ്പറേഷൻ സംഘപരിവാറിന് ലഭിക്കാൻവേണ്ടി എത്ര കോൺഗ്രസ്

സ്ഥാനാർത്ഥികളെയാണ് നിങ്ങൾ വഞ്ചിച്ചത്; ബി.ജെ.പി. വിജയിച്ച 41 ഡിവിഷനുകളിൽ കോൺഗ്രസ് ഭയനീയമായി മൂന്നാം സ്ഥാനത്തേക്ക് തള്ളപ്പെട്ടത് എങ്ങനെയെന്ന് പ്രതിപക്ഷ നേതാവും കൂട്ടരും വിശദീകരിക്കുമോ?

നമ്മുടെ മഹത്തായ മതനിരപേക്ഷ പാരമ്പര്യത്തിന് മാതൃകയായി മുറിവേൽപ്പിച്ച് കേരളത്തിന്റെ ചരിത്രത്തിൽ ആദ്യമായി സംഘപരിവാറിന് നിയമസഭയിൽ പ്രാതിനിധ്യം സമ്മാനിച്ചവരാണ് ഞങ്ങളെ ആക്ഷേപിക്കുന്നത്. 2016-ൽ കാവി പരവതാനി വിരിച്ച് നേമം മണ്ഡലത്തിൽനിന്ന് ആർ.എസ്.എസ്. നേതാവിനെ വിജയകിരീടമണിയിച്ച് പല്ലക്കിലേറ്റി ഈ നിയമസഭാ വേദിയിൽ എത്തിച്ചത് ആരാണെന്ന് മറുപടി നൽകാൻ കോൺഗ്രസ്-ലീഗ് നേതാക്കൾക്ക് ഇതിന് മറുപടി പറയാൻ തന്റേടമുണ്ടോ?

മി. സ്പീക്കർ: യെസ്. പ്ലീസ്...പ്ലീസ്... കൺക്ലൂഡ്.

ശ്രീ. ടി. പി. രാമകൃഷ്ണൻ: സർ, അന്ന് യു.ഡി.എഫ്. സ്ഥാനാർത്ഥിക്ക്

13,860 വോട്ട് മാത്രമായി ചുരുങ്ങിപ്പോയത് എന്തുകൊണ്ട്? നേമം എന്നത്

കോൺഗ്രസുകാർ ലീഡർ എന്ന് വിശേഷിപ്പിക്കുന്ന മുൻ മുഖ്യമന്ത്രി കെ. കരുണാകരന്റെ മണ്ഡലമായിരുന്നു. 1982-ൽ കെ. കരുണാകരൻ നേമം മണ്ഡലത്തിൽ വിജയിച്ചപ്പോൾ ബി.ജെ.പി.-ക്ക് ലഭിച്ചത് 1622 വോട്ട് മാത്രമാണ്. 2006-ൽ യു.ഡി.എഫ്.-ന് 60,884-ഉം ബി.ജെ.പി.-ക്ക് 6,705-ഉം വോട്ടുമാണ് ലഭിച്ചത്. പത്തുവർഷത്തിനുശേഷം യു.ഡി.എഫ്.-ന്റെ വോട്ട് 13,860 ആയി ഇടിഞ്ഞപ്പോൾ ബി.ജെ.പി.-യുടെ വോട്ട് 67,813 ആയി ഉയരുകയും ചെയ്തു. ബി.ജെ.പി.-യുമായി പരസ്യ വോട്ടുകച്ചവടം നടത്തി നിയമസഭയിൽ അവരുടെ അക്കൗണ്ട് തുറപ്പിച്ചത് നിങ്ങളാണ്. ആ അക്കൗണ്ട് പൂട്ടിക്കുമെന്ന് പ്രഖ്യാപിച്ചത് ബഹുമാനപ്പെട്ട മുഖ്യമന്ത്രി, സഖാവ് പിണറായി വിജയനാണ്. 2016-ൽ ബി.ജെ.പി.-ക്ക് യു.ഡി.എഫ്. തുറന്നുകൊടുത്ത അക്കൗണ്ട് 2021-ൽ ഞങ്ങൾ പൂട്ടിക്കുക തന്നെ ചെയ്തു. സ്വന്തം സ്ഥാനാർത്ഥിക്ക് കെട്ടിവെച്ച പണംപോലും നഷ്ടപ്പെടുത്തി, ബി.ജെ.പി.-യുമായി കൂട്ടുകച്ചവടം നടത്തിയ കോൺഗ്രസ് നേതാക്കളാണ് ജീവൻ നൽകിയും സംഘപരിവാറിനെ പ്രതിരോധിക്കുന്ന ഞങ്ങളെ ആക്ഷേപിക്കുന്നത്. നേമം മണ്ഡലത്തിൽ പത്തുവർഷംകൊണ്ട്

യു.ഡി.എഫ്.-ന്റെ 47,000 വോട്ടുകൾ അപ്രത്യക്ഷമായത് എങ്ങനെയാണ് വിശദീകരിക്കാൻ പ്രതിപക്ഷ നേതാവിനെ ഞങ്ങൾ വെല്ലുവിളിക്കുന്നു. എന്തായിരുന്നു നിങ്ങളുടെ ഡീൽ?

സംഘപരിവാറിന് മുന്നിൽ കുനിഞ്ഞുനിന്നതും മുട്ടിലിഴയാൻ തയ്യാറായി നിൽക്കുന്നതും ആരെന്ന് ഈ നാടിനറിയാം. ആർ.എസ്.എസ്. വേദിയിലെത്തി ഗോശ്വാശ്ക്കരുടെയും ആർ.എസ്.എസ്.-ന്റെ ഭാരതാംബയുടെയും ഛായാചിത്രത്തിന് മുമ്പിൽ ഭയഭക്തി ബഹുമാനങ്ങളോടെ നടുവള്ളുന്നിന്ന് ദീപം തെളിയിച്ച ആളാണ് ഞങ്ങൾക്കുമേൽ ബി.ജെ.പി. ബന്ധം ആരോപിച്ച് സ്വയം പരിഹാസ്യനാകുന്നത്. നേമം മണ്ഡലത്തിൽ നിങ്ങളുടെ പതിനായിരക്കണക്കിന് വോട്ടുകൾ ആർ.എസ്.എസ്.-ന് കൈമാറിയപ്പോൾ എൽ.ഡി.എഫ്.-ന്റെ വോട്ടുകൾ ഓരോ തവണയും വർധിക്കുകയാണുണ്ടായത് എന്നത് ഓർക്കുന്നത് നല്ലതാണ്. 2011-ലും നേമം മണ്ഡലത്തിൽ ബി.ജെ.പി.-ക്ക് വോട്ട് മറിച്ചു നൽകി. അന്ന് യു.ഡി.എഫ്.-ന് ലഭിച്ചത് 20,000 വോട്ട് മാത്രമാണ്. ബി.ജെ.പി. 43,000-ലേറെ വോട്ട് നേടിയെങ്കിലും സഖാവ് വി. ശിവൻകുട്ടിയെ

പരാജയപ്പെടുത്താൻ അന്ന് നിങ്ങളുടെ അവിശ്വാസ സഖ്യത്തിന് കഴിഞ്ഞില്ല. സംസ്ഥാനത്ത് നേമം മോഡൽ ആവർത്തിക്കാനുള്ള യു.ഡി.എഫ്.-ന്റെ എല്ലാ നീക്കങ്ങളും മതനിരപേക്ഷ കേരളം ചെറുത്ത് തോൽപ്പിക്കുക തന്നെ ചെയ്യും. അധികാരക്കൊതിയിൽ എല്ലാം മറന്ന യു.ഡി.എഫ്. നേതൃത്വം വർഗീയ സംഘടനകൾക്കൊപ്പം ചേർന്ന് മതേതരത്വത്തിനും മാനവ മൈത്രിക്കും നേരെ ഉയർത്തുന്ന അപകടകരമായ വെല്ലുവിളികളെ ജനങ്ങളെ അണിനിരത്തി എൽ.ഡി.എഫ്. പ്രതിരോധിക്കുക തന്നെ ചെയ്യും.

തീവ്ര ഹിന്ദുത്വ-മുസ്ലീം തീവ്രവാദ സംഘങ്ങളുമായി സന്ധി ചെയ്ത് അധികാരം പിടിക്കാമെന്ന യു.ഡി.എഫ്.-ന്റെ വ്യാമോഹം കേരളം പരാജയപ്പെടുത്തുമെന്നതിൽ സംശയം വേണ്ട. പത്തുവർഷമായി നമ്മുടെ സംസ്ഥാനത്ത് വർഗീയ സംഘർഷങ്ങളും കലാപങ്ങളുമില്ല. വർഗീയതയോട് ഒരു വിട്ടുവീഴ്ചക്കും തയ്യാറല്ലെന്ന് എൽ.ഡി.എഫ്. സർക്കാരിന്റെ സുദൃഢമായ നിലപാട് തന്നെയാണ് വർഗീയ ക്ഷുഭ്രശക്തികളെ അകറ്റി നിർത്തുന്നത്. ആ നിലപാടിൽ ഒരു ചാഞ്ചാട്ടവും ഞങ്ങൾക്കില്ല. പത്തുവർഷമായി അധികാര നഷ്ടത്തിന്റെ വേദന താങ്ങാനാവാതെ അലയുകയാണ്

കോൺഗ്രസും യു.ഡി.എഫ്.-ഉം. ഏതാനും മാധ്യമങ്ങളെ വിലയ്ക്കെടുത്ത് എൽ.ഡി.എഫ്. സർക്കാരിനെതിരെ നെറികെട്ട അപവാദ പ്രചരണങ്ങളുടെ കെട്ടഴിച്ചുവിടുകയാണ്. എൽ.ഡി.എഫ്. വിരുദ്ധ യു.ഡി.എഫ്. മാധ്യമ സഖ്യത്തെ 2021-ൽ തന്നെ കേരളം പുറത്തുനിർത്തിയതാണ്. (ബഹളം)....

നാടിനെ പിടിച്ച് കലുക്കുന്ന ആരോപണങ്ങൾ എന്തൊക്കെയായിരുന്നു; അതിന്റെ എല്ലാം ഗതിയെന്തായി; അന്ന് യു.ഡി.എഫ്.-ഉം മാധ്യമങ്ങളും നിങ്ങളുടെ എല്ലാം ചങ്ങാതിമാരായ ബി.ജെ.പി.-യും ചേർന്ന് എഴുന്നള്ളിച്ച ആരോപണ കൂമ്പാരങ്ങളെവിടെ; സ്വർണ്ണത്തിന്റെ ബിരിയാണി ചെമ്പെവിടെ; സ്വർണ കുരുവുള്ള ഈന്തപ്പഴവും ഖുറാനിലെ സ്വർണ്ണക്കടത്തും എവിടെ; ഡാറ്റ വിൽപന എന്ന പേരിൽ നടത്തിയ കോലാഹലത്തിന്റെ കഥയെന്തായി; കാറ്റാടിപ്പാടം ഇപ്പോൾ മിണ്ടാത്തതെന്ത്; 2021-ൽ യു.ഡി.എഫ്.-ന് 100 സീറ്റ് വരെ നൽകിയ മാധ്യമ സർവ്വകാർക്ക് എന്ത് സംഭവിച്ചു?

ഏതുവിധേനയും

അധികാരത്തിലെത്താൻ

നെറികെട്ട

പ്രചാരവേലയുമായാണ് പ്രതിപക്ഷം രംഗത്തിറങ്ങിയിരിക്കുന്നത്.

എൽ.ഡി.എഫ്.-ൽനിന്ന് ഘടക കക്ഷികൾ യു.ഡി.എഫ്.-ലേക്ക് എന്ന വ്യാജ പെയ്ഡ് ന്യൂസ് സൃഷ്ടിക്കുക, ജനങ്ങളിൽ ആശയക്കുഴപ്പമുണ്ടാക്കുക, എൽ.ഡി.എഫ്. നേതാക്കളെ മുമ്പ് സന്ദർശിച്ച പടങ്ങൾ ദുരുപയോഗം ചെയ്ത് അവർ കോൺഗ്രസിലേക്കെന്ന് മാധ്യമങ്ങൾ വഴി പ്രചരിപ്പിക്കുക.

മി. സ്പീക്കർ: യെസ്. പ്ലീസ്...പ്ലീസ്...

ശ്രീ. ടി. പി. രാമകൃഷ്ണൻ: സർ, എനിക്ക് 20 മിനിട്ടുണ്ട്. അതിനുമുമ്പ് ഞാൻ നിർത്താം. എത്ര ഹീനമായ പ്രവൃത്തിക്കും യു.ഡി.എഫ്. മടിക്കില്ലെന്നാണ് ഇത് കാണിക്കുന്നത്. എൽ.ഡി.എഫ്. ഒറ്റക്കെട്ടാണ്. ജനങ്ങളുടെ ജനകീയ അടിത്തറ സുദൃഢമാണ്. ഈ വ്യാജ വാർത്താ നിർമ്മാണംകൊണ്ടൊന്നും അതിനൊരു പോരൽപോലും ഏൽപ്പിക്കാനാവില്ല.

അടുത്ത അഞ്ചുവർഷവും സെക്രട്ടേറിയറ്റിന് പുറത്ത് റോഡിൽനിന്ന് ഭരണസിരാ കേന്ദ്രത്തിലേക്ക് എത്തിനോക്കി നെടുവീർപ്പൊടൻ തന്നെയാണ് കോൺഗ്രസിന്റെയും യു.ഡി.എഫ്.-ന്റെയും വിധി. ഇവരെ എങ്ങനെ ജനങ്ങൾ വിശ്വസിക്കും? സ്ഥാനമാനങ്ങൾ തട്ടിയെടുക്കാൻ സഹപ്രവർത്തകരെ

പിന്നിൽനിന്ന് അവർ കുത്തുന്നു. അത്തരമൊരു പദ്ധതിയുടെ കഥ മുൻ മുഖ്യമന്ത്രി ഉമ്മൻ ചാണ്ടി അദ്ദേഹത്തിന്റെ ആത്മകഥയായ "കാലം സാക്ഷി"-യിൽ രേഖപ്പെടുത്തിയിട്ടുണ്ട്.

അധികാരം കിട്ടിയില്ലെങ്കിൽ താൻ വനവാസത്തിന് പോകുമെന്ന് പ്രഖ്യാപിച്ച ഒരു നേതാവിനെ അണികൾ എങ്ങനെ വിശ്വാസത്തിലെടുക്കും; അധികാരലബ്ധി മാത്രമാണോ രാഷ്ട്രീയ പ്രവർത്തകരുടെ ലക്ഷ്യം? ഏതായാലും അദ്ദേഹം കാടുകയറാൻ മുൻകൂട്ടി തയ്യാറെടുപ്പുകൾ നടത്തുന്നത് നന്നായിരിക്കും. വനവാസമനുഷ്ഠിക്കുന്നത് എവിടെയെന്ന് വനം വകുപ്പിനെ നേരത്തെ അറിയിക്കുന്നത് ആവശ്യമായ സുരക്ഷാ ക്രമീകരണങ്ങൾ ഒരുക്കാൻ സഹായകരമായിരിക്കും. വിജ്ഞാനാധിഷ്ഠിത വികസിത നവകേരള സൃഷ്ടിക്കായി ജനങ്ങളെയൊക്കെ ചേർത്തുനിർത്തി ശ്രീ. പിണറായി വിജയന്റെ നേതൃത്വത്തിൽ എൽ.ഡി.എഫ്. മുന്നേറ്റം തുടരുമെന്ന് 2026 തെളിയിക്കും. ആ ജനമുന്നേറ്റത്തിന് തടയിടാൻ ഒരു ശക്തിക്കും കഴിയില്ലെന്ന് കാലം തെളിയിക്കുക തന്നെ ചെയ്യും. (ബഹളം).....

(മി. സ്പീക്കർ)

P 22-01-2026
HS/SO -(1)
09.50-10.00

മി. സ്പീക്കർ: യെസ്.. യെസ്. പ്ലീസ്.. പ്ലീസ്..(ബഹളം).... അവിടെ ഇരിക്കൂ.(ബഹളം).... ചെയറിന് ഒരു കാര്യം പറയാനാണ്. ചെയർ പറയുന്നത് കേൾക്കൂ.(ബഹളം).... പ്ലീസ്.. അവിടെ ഇരിക്കൂ.(ബഹളം).... ശ്രീ. എൽദോസ് പി. കുറുപ്പിള്ളിൽ, മുഖം മറയ്ക്കുന്നത് ശരിയല്ല. കേരള നിയമസഭയുടെ ചരിത്രത്തിൽ, ഒന്ന് മുതൽ പതിനഞ്ച് വരെയുള്ള നിയമസഭാ സമ്മേളനങ്ങളിൽ പതിനേഴ് അടിയന്തരപ്രമേയങ്ങൾ ചർച്ചയ്ക്കപ്പെട്ടിട്ടുണ്ട്. ഏത് വിഷയവും ചർച്ച ചെയ്യാൻ തയ്യാറാണ്. ഒരു നോട്ടീസുപോലും നൽകാതെ ഇങ്ങനെ floor ruckus ആക്കുന്ന രീതി ശരിയല്ല.(ബഹളം).... Ever in the history of Kerala Legislative Assembly എന്ന് പറയാൻ ഞാൻ ആഗ്രഹിക്കുകയാണ്. അതുകൊണ്ട് ഇത് ശരിയായ രീതിയല്ല.(ബഹളം).... പ്ലീസ്... പ്ലീസ്.. ബഹുമാനപ്പെട്ട പ്രതിപക്ഷ നേതാവ്, പ്ലീസ്... പ്ലീസ്..(ബഹളം).... ഒരു നോട്ടീസുപോലും നൽകാതെ floor ruckus ആക്കുന്ന രീതി ശരിയല്ല. അതെ പറയുന്നുള്ളൂ. ഇത്

ഒരു ഉദാത്തമായ മാതൃകയല്ല. ഇത് പാർലമെന്ററി ഡെമോക്രസിയിൽ പഠിപ്പിക്കേണ്ട മാതൃകയോ അനുകരിക്കേണ്ട മാതൃകയോ അല്ല. അതെ പറയുന്നള്ളൂ. പതിനേഴ് അടിയന്തരപ്രമേയങ്ങൾ ചർച്ചയ്ക്കെടുത്ത സഭയാണ്. പ്ലീസ്... യെസ്... യെസ്... (...ബഹളം....)

മുഖ്യമന്ത്രി (ശ്രീ. പിണറായി വിജയൻ): സർ, നാളത്തെ സഭ.... (ബഹളം)....

മി. സ്പീക്കർ: ബഹുമാനപ്പെട്ട മുഖ്യമന്ത്രി എന്തോ പറയുകയാണ്. അദ്ദേഹം പറയുന്നത് കേൾക്കൂ. ശ്രീ. ടി. സിദ്ദിഖ്,(ബഹളം).... ബഹുമാനപ്പെട്ട മുഖ്യമന്ത്രി പറയുന്നത് കേൾക്കൂ.(ബഹളം)....

ശ്രീ. പിണറായി വിജയൻ: സർ, പ്രതിപക്ഷത്തിന് സഭ നടത്താതിരിക്കലാണ് ആവശ്യമെന്നാണ് തോന്നുന്നത്. എന്തോ പ്രത്യേക ആവശ്യം അവർക്കുണ്ടെന്നാണ് തോന്നുന്നത്. അതുകൊണ്ട് നാളത്തെ നിയമസഭാ സമ്മേളനം ഒഴിവാക്കി ചൊവ്വാഴ്ച ചേരുന്നതായിരിക്കും നല്ലത്.

മി. സ്പീക്കർ: ഗവണ്ണറുടെ പ്രസംഗത്തിന് നന്ദി രേഖപ്പെടുത്തുന്ന ഉപക്ഷേപത്തിന്മേലുള്ള ചർച്ച ചൊവ്വാഴ്ച തുടരുന്നതാണ്.

Presentation of Reports

Uncorrected/Not for publication
22-01-2026

28

ഓർഡർ...ഓർഡർ.... സഭ ഇപ്പോൾ പിരിയുന്നതും ജനുവരി 27-ാം തീയതി ചൊവ്വാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2026 ജനുവരി മാസം 27-ാം തീയതി ചൊവ്വാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതിലേക്കായി സഭ രാവിലെ 09.59-ന് പിരിഞ്ഞു.)
